

(၁၉)ကြိမ်မြောက် အရှေ့တောင်အာရှတက္ကသိုလ်များ အားကစားပြိုင်ပွဲဖွင့်ပွဲ အခမ်းအနားတွင် ပြိုင်ပွဲကျင်းပရေးဦးစီးကော်မတီ ဒုတိယဥက္ကဋ္ဌ ကျန်းမာရေးနှင့်အားကစားဝန်ကြီးဌာန၊ ပြည်ထောင်စုဝန်ကြီး ဒေါက်တာမြင့်ထွေး၏ ပြိုင်ပွဲကျင်းပရေးဆိုင်ရာ တင်ပြချက်

ဝဏ္ဏသိဒ္ဓိအားကစားရုံ(B)၊ နေပြည်တော်

၂၀၁၈ခုနှစ် ဒီဇင်ဘာလ ၁၀ ရက်

- အခုအချိန်ကာလဟာ (၁၉)ကြိမ်မြောက် အရှေ့တောင်အာရှတက္ကသိုလ်များ အားကစား ပြိုင်ပွဲကြီးကို မြန်မာနိုင်ငံရဲ့ မြို့တော်ဖြစ်တဲ့ နေပြည်တော်မှာ လက်ခံကျင်းပခွင့်ရရှိဖို့ အတွက် ကျွန်တော်တို့အားလုံး စောင့်မျှော်ခဲ့ရတဲ့ ကာလလည်းဖြစ်ပါတယ်။
- အခုလို အောင်မြင်စွာနဲ့ လက်ခံကျင်းပနိုင်ဖို့အတွက် ပြိုင်ပွဲလက်ခံ ကျင်းပရေးကော်မတီ၊ ကျန်းမာရေးနှင့်အားကစားဝန်ကြီးဌာန၊ ပညာရေးဝန်ကြီးဌာနနဲ့ အခြားသက်ဆိုင်ရာ နှီးနွယ်ဝန်ကြီးဌာနများမှ အရာရှိ၊ အရာထမ်းများဟာ စွမ်းစွမ်းတမံ ဆောင်ရွက်ခဲ့ကြ ပါတယ်။
- အားလုံးပူးပေါင်း ပါဝင်ကြိုးပမ်း ဆောင်ရွက်ခဲ့မှုများကြောင့် မြန်မာနိုင်ငံအနေနဲ့ ဒီအားကစားပွဲကြီးကို အခုလို လက်ခံကျင်းပနိုင်ခဲ့ခြင်းအတွက်လည်း ကျွန်တော်တို့ အားလုံး ဂုဏ်ယူဝမ်းမြောက်ကျေနပ်မိပါတယ်။
- အာဆီယံတက္ကသိုလ်များ အားကစားပြိုင်ပွဲကြီးကို (၁၉၈၁)ခုနှစ်မှ စတင်ကျင်းပခဲ့ရာမှာ အခုအခါ (၁၉)ကြိမ်မြောက် ကျင်းပခြင်းဖြစ်ပြီး ဒီနှစ်အတွက် ဆောင်ပုဒ်ကတော့ “Youth and Friendship: လူငယ်နဲ့ချစ်ကြည်ရေး” ဖြစ်ပါတယ်။
- ဒီပြိုင်ပွဲကြီးကို ပြိုင်ပွဲဝင် အာဆီယံလူငယ်များအချင်းချင်း ချစ်ခင်ရင်းနှီးမှုရရှိရေး၊ သက်ဆိုင်ရာ တက္ကသိုလ်အသီးသီးရဲ့ သတင်းအချက်အလက်များနှင့် ယဉ်ကျေးမှုများ အပြန်အလှန် ဖလှယ်ရေးနဲ့ နွေးထွေးစွာဆက်ဆံရေး၊ ကျောင်းသားအချင်းချင်းနဲ့ တက္ကသိုလ်များ အချင်းချင်း ဆက်သွယ်ရေးကွန်ရက်များ ရရှိစေရေးတို့ကို ရည်ရွယ်ပြီး ကျင်းပပြုလုပ်ခဲ့ခြင်းဖြစ်ပါတယ်။
- ဒီနှစ် (၁၉)ကြိမ်မြောက် အရှေ့တောင်အာရှ တက္ကသိုလ်များ အားကစားပြိုင်ပွဲမှာ အားကစားနည်း (၁၇)နည်း ပါဝင်ပြီး ရွှေတံဆိပ် (၅၈၇)ခု၊ ငွေတံဆိပ် (၅၈၇)ခု၊ ကြေးတံ ဆိပ် (၇၂၃)ခု အပါအဝင် စုစုပေါင်း (၁၈၉၇) ဆုကို ပေးအပ်ချီးမြှင့်သွားမှာ ဖြစ်ပါတယ်။

- ပြိုင်ပွဲများအားလုံးကို နေပြည်တော်မှာရှိတဲ့ မိုးလုံလေလုံ အားကစားခန်းမကြီးများ၊ အားကစားရုံများနှင့် အားကစားကွင်းများမှာ နေရာဖြန့်ခွဲ ကျင်းပသွားမှာဖြစ်ပါတယ်။
- အားကစား ပြိုင်ပွဲများမှာ အဆုံးအဖြတ်ပေးရာတွင် အားကစားဆိုင်ရာ စံလုပ် ထုံးလုပ် နည်းများနဲ့အညီ သတ်မှတ်အရည်အချင်း ပြည့်ဝသော ဒိုင်လူကြီးများနှင့် အကဲဖြတ်သူ များက မျှမျှတတ ဆုံးဖြတ်ပေးသွားမှာဖြစ်ပါတယ်။
- ပြိုင်ပွဲဝင် အားကစားသမားများကလည်း အားကစားစိတ်ဓာတ်အပြည့်နဲ့ ကြည့်ရှုသူတွေ စိတ်ပါဝင်စားစွာနဲ့ ပွဲစဉ်များကို အားပေးကြည့်ရှုနိုင်ရေးအတွက် ယှဉ်ပြိုင်ကြမယ်လို့ မျှော်လင့်ပါတယ်။
- (၁၉)ကြိမ်မြောက် အရှေ့တောင်အာရှ တက္ကသိုလ်များ အားကစားပြိုင်ပွဲကို လက်ခံ ကျင်းပနိုင်ဖို့အတွက် ပြိုင်ပွဲကျင်းပရေး ဦးစီးကော်မတီနှင့် တာဝန်ရှိသူများမှလည်း ပြိုင်ပွဲကျင်းပမယ့် အားကစားခန်းမ၊ အားကစားကွင်း၊ အားကစားရုံများကို အတတ်နိုင် ဆုံး နိုင်ငံတကာအဆင့်မီ ပြင်ဆင်ထားရှိပြီး နိုင်ငံတကာအသိအမှတ်ပြု အားကစား ပစ္စည်းများ တပ်ဆင်ထားရှိပါတယ်။
- ဒုါအပြင် အားကစားသမားများ သက်တောင့်သက်သာ အနားယူနိုင်ရေး၊ အိပ်စက်နိုင် ရေးနှင့် နောက်နေ့မနက်မှာ ခွန်အားအပြည့်နဲ့ တက်ကြွစွာ နီးထနိုင်ရေးတို့အတွက် အားကစားသမားများ တည်းခိုနေထိုင်ရာ Hotel နေရာများကိုလည်း အစွမ်းကုန်ကြိုးပမ်း ပြင်ဆင်ထားရှိပါတယ်။
- အားကစားသမားများအနေနဲ့ မိမိတို့ သက်ဆိုင်ရာ ပြိုင်ပွဲခန်းမများသို့ အခက်အခဲမရှိဘဲ လွယ်ကူချောမွေ့စွာ အချိန်မီရောက်ရှိနိုင်ဖို့အတွက်လည်း သေချာစွာစီစဉ်ထားရှိပါတယ်။
- ဒုါအပြင် အားကစားသမားများအတွက် အထူးကုဆရာဝန်ကြီးများနှင့် ဆေးအကာ အကွယ် (medical cover) ပေးခြင်းကိုလည်း အချိန်နဲ့တစ်ပြေးညီ ပေးအပ်နိုင်ရေး အသေးစိတ်တိကျစွာ ဆောင်ရွက်ထားရှိပါတယ်။
- အားကစားသမားများနှင့် လာရောက်အားပေးကြည့်ရှုတဲ့ ပရိတ်သတ်များအတွက်လည်း လိုအပ်မယ့် အစီအမံများကိုလည်း ပြည့်စုံအောင် စီမံဆောင်ရွက်ထားပါတယ်။
- ထို့အတူ ဆက်သွယ်ရေးစနစ်များကို အချိန်နဲ့တစ်ပြေးညီ ဆက်သွယ်နိုင်ရေး ဆောင်ရွက် ထားပြီး ပြိုင်ပွဲကျင်းပနေပုံများကိုလည်း တိုက်ရိုက်ထုတ်လွှင့်ပေးမှာ ဖြစ်ပါတယ်။

- တစ်နည်းအားဖြင့် ပြောရမယ်ဆိုရင် ဒီအားကစား ပြိုင်ပွဲကြီးအလုံးစုံ အောင်မြင်နိုင်ဖို့နှင့် ကျွန်တော်တို့အားလုံးကို နှစ်ပေါင်းများစွာ အမှတ်ရစေမယ့် ပြိုင်ပွဲကြီးဖြစ်လာစေဖို့ အတွက် ဆောင်ရွက်ရန် ရှိတဲ့ကိစ္စအားလုံးကို တစ်ခုမကျန် ဆောင်ရွက်ထားရှိတဲ့ အကြောင်းကိုလည်း အသိပေးပြောကြားလိုပါတယ်။
- ကျွန်တော်တို့အနေနဲ့ အခုလို အစွမ်းကုန် ကြိုးပမ်းဆောင်ရွက်ခြင်းဟာ ပြိုင်ပွဲမှာပါဝင်ကြ တဲ့ အားကစားသမားများ၊ နည်းပြများ၊ ဒိုင်လူကြီးများနှင့် တာဝန်ရှိသူများ အားလုံးကို ကျွန်တော်တို့ရဲ့ နိုင်ငံကို နှစ်သက်ချိုမြိန်သော သတိရခြင်းများစွာနဲ့ အမှတ်တရ ဖြစ်စေ ဖို့အတွက် ဖြစ်ပါတယ်။
- တစ်ဦးနဲ့တစ်ဦး လေးစားမှုနှင့် တရားမျှတစွာနဲ့ တက်တက်ကြွကြွ ယှဉ်ပြိုင်ခြင်းနဲ့ အခု အရှေ့တောင်အာရှ တက္ကသိုလ်များ အားကစားပြိုင်ပွဲကြီး (AUG)ရဲ့ အောင်လံကို အမြင့်မားဆုံးနေရာအရောက် လွှင့်ထူနိုင်မှာဖြစ်ပါတယ်။
- အားကစားမှာ ဘယ်လိုနောက်ခံသမိုင်းကြောင်း၊ ဘယ်လိုယုံကြည်ချက်၊ ဘယ်နိုင်ငံသား ပင်ဖြစ်စေကာမူ အားလုံးဟာ တန်းတူညီမျှမှုရှိပါတယ်။
- ဒီအရှေ့တောင်အာရှ တက္ကသိုလ်များ အားကစားပြိုင်ပွဲများ ကျင်းပခြင်းအားဖြင့် အာဆီယံနိုင်ငံများမှ တက္ကသိုလ်ကျောင်းသားများဟာ မိသားစုအသွင် နီးကပ်စွာ စည်းနှောင်ချည်ဖွဲ့ထားနိုင်လိမ့်မည်လို့ ကျွန်တော်တို့ ယုံကြည်မျှော်လင့်ပါတယ်။
- ဒီပြိုင်ပွဲဟာအာဆီယံနိုင်ငံများရှိ လူမှုအသိုင်းအဝိုင်းကြီး တစ်ခုလုံးအတွက် ကောင်းသော မျှော်လင့်ခြင်းနှင့် စည်းလုံးညီညွတ်ခြင်းရဲ့ သင်္ကေတကို အထောက်အကူပြုစေရန် အစွမ်း ကုန်ကြိုးစား စီမံထားပါတယ်။
- အာဆီယံစိတ်ဓာတ်ကို အခြေခံပြီး မိမိတို့ဒေသအတွင်းမှ နိုင်ငံများနှင့် အခုကဲ့သို့ ပြိုင်ပွဲ ကြီးများ ဆက်လက်ကျင်းပနိုင်ဖို့အတွက်ကိုလည်း ကျွန်တော်တို့က ဆက်လက်တံခါးဖွင့် ကြိုဆို လက်ကမ်းလျက်ရှိပါတယ်။
- ကျွန်တော်တို့အားလုံး လက်တွဲပူးပေါင်းပြီး အာဆီယံတက္ကသိုလ်များ အားကစားပြိုင်ပွဲ ကြီးရဲ့သမိုင်းကို အာဆီယံနိုင်ငံများမှ မျိုးဆက်သစ်လူငယ်များ၊ အနာဂတ် ခေါင်းဆောင် များ အမှတ်တရ ရှိနေစေရေးကို ရရှိအောင် ဆောင်ရွက်ထားရှိပါတယ်။

- ကျွန်တော်တို့အနေနဲ့ တက္ကသိုလ်အားကစားမောင်မယ်များ အားကစား ပူးပေါင်းဆောင်ရွက်မှုများမှတစ်ဆင့် အခြားလူမှုရေးရာ တိုးတက်ဖွံ့ဖြိုးမှု စတဲ့ကဏ္ဍများမှာ နီးကပ်စွာ ပူးပေါင်းဆောင်ရွက်သွားမှာ ဖြစ်ပါတယ်။
- ဒီအရှေ့တောင်အာရှ တက္ကသိုလ်များ အားကစားပြိုင်ပွဲကြီးကို "အကောင်းဆုံးအရည်အချင်း"၊ "မိတ်ဆွေ သူငယ်ချင်းဖြစ်တည်မှု" "မတူညီကွဲပြားမှုများကို လေးစားမှု"၊ "စိတ်ပါဝင်စားမှု"၊ "စည်းလုံးမှု"၊ "သန့်ရှင်းမှု"၊ "ငယ်ရွယ်နုပျိုခြင်း" အစရှိတဲ့ စကားလုံးများနဲ့ ကျွန်တော်တို့ ပုံဖော်နိုင်ဖို့အတွက် အစွမ်းကုန် စီမံထားရှိပါတယ်။
- အခုလိုဖွင့်ပွဲကြီး အောင်မြင်စွာကျင်းပနိုင်တဲ့အထိ ရောက်ရှိဖို့အတွက် ပါဝင်ကြိုးပမ်းဆောင်ရွက်ကြသူများရဲ့ ကြိုးပမ်းဆောင်ရွက်မှုများကိုလည်း ဒီနေရာကနေ အသိအမှတ်ပြုချီးကျူးလိုပါတယ်။
- ကျွန်တော့်အနေနဲ့ အာဆီယံတက္ကသိုလ်များ ပြိုင်ပွဲကျင်းပရေး ဦးစီးကော်မတီ အဖွဲ့ကြီး တစ်ခုလုံးကိုလည်း အခုလို အကောင်းဆုံးဖြစ်အောင် ကြိုပမ်းဆောင်ရွက်မှုများအတွက် အထူးကျေးဇူးတင်ရှိပါတယ်လို့ ပြောကြားရင်း နိဂုံးချုပ်အပ်ပါတယ်။
- ကျေးဇူးတင်ပါတယ်။

အခမ်းအနားတက်ရောက်သူများစာရင်း -

- (၁၉)ကြိမ်မြောက် အရှေ့တောင်အာရှ တက္ကသိုလ်များ အားကစားပြိုင်ပွဲ ကျင်းပရေး ဦးစီး ကော်မတီ နာယက နိုင်ငံတော် ဒုတိယသမ္မတ
- နိုင်ငံတော် အကြီးအကဲများ
- ပြည်ထောင်စုဝန်ကြီးများ
- အာဆီယံနိုင်ငံများမှ သံအမတ်ကြီးများ
- လွှတ်တော်ကိုယ်စားလှယ်ကြီးများ
- အာဆီယံ တက္ကသိုလ်များ အားကစားပြိုင်ပွဲကျင်းပရေး ကောင်စီအဖွဲ့ဝင်များနှင့် အဆင့်မြင့်အရာရှိကြီးများ
- အာဆီယံ နိုင်ငံအသီးသီးမှ အားကစားသမားများ
- နည်းပြများနှင့် ဒိုင်လူကြီးများ